

गायो गायो पखियो ! गायो गायो ।

मुंहिजो स्वामी बन में आयो तंहि जा मंगल मनायो ॥

मुंहिजो स्वामी बन में आयो राजु छदे सारो

बाह बेली अथसि हिकिड़ो लालु लखणु प्यारो

राज कुवंरु रीझायो रस सां राज कुवंरु रीझायो ॥

राज अयोध्या जे बदले में पीउ दिनो बनराज

सिक भरिए सम्राट लाइ सभु साजियो सुखद समाज

आगमन उत्सव रचाए प्रभू अ प्रभायो ॥

सिंघासनु स्फटक शिला थिए छत्र वृक्ष छाया

बन देवियूं ऐं देव कनि सभु दिलबर ते दाया

रिषी मुनी आशीश देई हाकिमु हर्षायो ॥

मंत्री मुहिबत भरियो आ साणु लक्ष्मण लालु

बन वासियुनि खे भाग सां मिलियो राजा राम दयालु

सिया राणी अ खे राज महल मां लाभु वठी आयो ॥

भोजनु हथड़नि सां बणाए करियां अतिथि सत्कार

प्रीति सां प्रीतम खारायां करे वायू संचार

सेवा जे सौभाग्य सां मिलियो सुखिड़ो सवायो ॥
जिनि जे दर्शन सां मिले दिलि चैनु ऐं आरामु
प्राण जंहि जे रंगि रंगिया ऐं दिल में जंहिजो धामु
राति दींह सो ग़दु रहे थो मुहुबु मन भायो ॥
बन पीहरी आ नामु मंहिजो थियो सचो सोई
बनु दिए थो मोदु मन में महल ना मोही
प्रीतम सां पीहर घुमां मन आनंदु अघायो ॥
गानु बुधाए कोकिला ऐं मोर नृत्य करियो
टपिड़ा द्रई बन जा मृगो ! मोदु मन भरियो
सांग रचाए बान्दर भोला साहिब सरिचायो ॥
भालियूं भोलियूं भील कुमारियूं सहेलियूं सभेई अचो
पाणही आयसि घरि तवहांजे दिसी स्नेहु सचो
बन जी रहिणी कहणी मूं खे सरितियूं समुझायो ॥
पते पते में समाई स्वामिनि सुर लहिरी
वृक्ष सभु झूलण लगा मस्ती मती गहरी
शांति बन में सितार वांगुरु मधुर रसु छांयो ॥
गद् गद् चित सां गरीबि श्री खण्डि घोरूं पयूं घोरीन

सीय रघुवर जे सुखनि जूं सदां सुमरिणियूं सोरीन
स्नेह सां सेवा करिन दिसी युगल जो रायो ॥